

ပြည်ထောင်စုမြန်မာနိုင်ငံတော်
နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့
အပင်ပိုးမွှားကာကွယ်သည့်ဥပဒေ

[နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့ ဥပဒေအမှတ် ၈/၉၃]

၁၃၅၅ ခုနှစ်၊ နယုန်လပြည့်ကျော် ၁၂ ရက်

(၁၉၉၃ ခုနှစ်၊ ဇွန်လ ၁၆ ရက်)

နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့သည် အောက်ပါ ဥပဒေကို ပြဋ္ဌာန်းလိုက်သည်။

အခန်း(၁)

အမည်နှင့်အဓိပ္ပာယ်ဖော်ပြချက်

၁။ ဤဥပဒေကို အပင်ပိုးမွှားကာကွယ်သည့်ဥပဒေဟု ခေါ်တွင်စေရမည်။

၂။ ဤဥပဒေတွင် ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ် သက်ရောက်စေရမည်-

(က)အပင် ဆိုသည်မှာ စိုက်ပျိုးနိုင်သောအပင်နှင့် အပင်၏ အစိတ်အပိုင်းကိုဆိုသည်။ ယင်း စကားရပ်တွင် မျိုးစေ့၊ သစ်ဥ၊ သစ်ဖု၊ အတက်၊ အမြစ် သို့မဟုတ် ပင်စည် အစိတ်အပိုင်းလည်း ပါဝင်သည်။

(ခ) အပင်ထွက်ပစ္စည်း ဆိုသည်မှာ အပင်မှထွက်ရှိသော ပြုပြင်ထုတ်လုပ်ခြင်း မပြုရသေးသည့် ပစ္စည်းတစ်စုံတစ်ရာ သို့မဟုတ် ပြုပြင်ထုတ်လုပ်ပြီးဖြစ်သော်လည်း ယင်းတို့၏ သဘာဝနှင့် ပြုပြင်ထုတ်လုပ်မှု နည်းစနစ်ကြောင့် ပိုးမွှားပျံ့နှံ့မှု အန္တရာယ်ဖြစ်စေနိုင်သော ပစ္စည်းတစ်စုံ တစ်ရာ ကိုဆိုသည်။ ယင်းစကားရပ်တွင် စားသုံးရန် ဖြစ်သော သစ်ဥ၊ သစ်ဖု၊ အတက်၊ အစေ့၊ သစ်သီးဝလံ သို့မဟုတ် ဟင်းသီးဟင်းရွက်လည်း ပါဝင်သည်။

(ဂ) အပင်ထွက်မဟုတ်သောပစ္စည်း ဆိုသည်မှာ ကူးစက်ပြန့်ပွားနိုင်သော ပိုးမွှား ကပ်ငြိပါရှိသည့် အပင်ထွက်မဟုတ်သော ပစ္စည်းကိုဆိုသည်။ ယင်းစကားရပ်တွင် ဝန်ကြီးဌာနက ဤဥပဒေကိစ္စ အလို့ငှာ စစ်ဆေးရန် သတ်မှတ်သည့် ပြည်ပမှ တင်သွင်းသော ပစ္စည်းများလည်း ပါဝင်သည်။

(ဃ) ပိုးမွှား ဆိုသည်မှာ သီးနှံ၊ ရိက္ခာ သို့မဟုတ် ပစ္စည်းများကို ဖျက်ဆီးသော၊ လူ သို့မဟုတ် တိရစ္ဆာန်ကို နှောင့်ယှက်သော ပိုးကောင်၊ မွှားကောင်၊ ကြွက်၊ ပွေး၊ ခရု၊ ပေါင်းပင် ကိုဆိုသည်။ ယင်းစကားရပ်တွင် အပင်ရောဂါ ဖြစ်စေသော အခြားပိုးမွှားများနှင့် မြန်မာ့စိုက်ပျိုးရေးလုပ်ငန်း က သတ်မှတ်သည့် သက်ရှိလည်း ပါဝင်သည်။

(င) ထိန်းချုပ်ပိုးမွှား ဆိုသည်မှာ အပင်ကိုအန္တရာယ်ဖြစ်စေနိုင်သော မြန်မာနိုင်ငံတွင် မရှိသေးသည့် ပိုးမွှားနှင့် ရှိပြီးဖြစ်သော်လည်း မကျယ်ပြန့်သေးသဖြင့် ထိန်းချုပ်ရန် လိုအပ်သော ပိုးမွှားကိုဆိုသည်။

(စ) အကျိုးပြုသက်ရှိ ဆိုသည်မှာ အပင်ဖျက်ပိုးမွှားကို ရောဂါဖြစ်စေခြင်း သို့မဟုတ် ယင်း၏ဥတွင် ကပ်ပါးပြုခြင်း သို့မဟုတ် ယင်းကို စားသောက်ဖျက်ဆီးခြင်းဖြင့် စိုက်ပျိုးရေးလုပ်ငန်းကို အကျိုးပြုသည့် သက်ရှိကိုဆိုသည်။ ယင်းစကားရပ်တွင် စိုက်ပျိုးရေးလုပ်ငန်းကို တစ်နည်းနည်းဖြင့် အကျိုးပြုသော ပိုးကောင်၊ မွှားကောင်၊ မှို၊ ဘက်တီးရီးယား၊ ဗိုင်းရပ် (စ်)၊ နီမတုတ်၊ စားသုံးမှုအမျိုးမျိုးနှင့် မြန်မာ့စိုက်ပျိုးရေးလုပ်ငန်းက သတ်မှတ်သည့် သက်ရှိလည်း ပါဝင်သည်။

(ဆ) ကြားစခန်း ဆိုသည်မှာ အပင်၊ အပင်ထွက်ပစ္စည်း၊ ပိုးမွှား၊ အကျိုးပြုသက်ရှိ သို့မဟုတ် မြေကြီးကို မြန်မာနိုင်ငံမှ တစ်ဆင့် ပြည်ပနိုင်ငံတစ်ခုခုသို့ ဆက်လက်တင်ပို့ရန် မြန်မာနိုင်ငံသို့ ယူဆောင်လာသည့်ယာဉ်မှ ပြည်ပနိုင်ငံသို့ဆက်လက်သယ်ယူမည့်ယာဉ်သို့ ရွှေ့ပြောင်းရန် ခေတ္တထားရှိ အသုံးပြုသည့် စခန်းကို ဆိုသည်။

(ဇ) တင်သွင်းခွင့်ထောက်ခံချက်လက်မှတ် ဆိုသည်မှာ အပင်၊ အပင်ထွက်ပစ္စည်း၊ ပိုးမွှား၊ အကျိုးပြုသက်ရှိ သို့မဟုတ် မြေကြီးကို ပြည်ပမှ တင်သွင်းနိုင်ရန် မြန်မာ့စိုက်ပျိုးရေးလုပ်ငန်းက ထုတ်ပေးသည့် လက်မှတ်ကို ဆိုသည်။

(ဈ) ပိုးမွှားကင်းရှင်းကြောင်းလက်မှတ် ဆိုသည်မှာ ၁၉၅၁ ခုနှစ်၊ အပြည်ပြည်ဆိုင်ရာ အပင်ကာကွယ်ရေး သဘောတူစာချုပ်အရ ပြဋ္ဌာန်းထားသော စံချိန်စံညွှန်းများနှင့်အညီ စစ်ဆေးပြီး မြန်မာ့စိုက်ပျိုးရေးလုပ်ငန်းကထုတ်ပေးသော နိုင်ငံတကာအသိအမှတ်ပြုလက်မှတ်ကို ဆိုသည်။

(ည) ဝန်ကြီးဌာန ဆိုသည်မှာ လယ်ယာစိုက်ပျိုးရေးဝန်ကြီးဌာနကိုဆိုသည်။

(ဋ) ဝန်ကြီး ဆိုသည်မှာ လယ်ယာစိုက်ပျိုးရေးဝန်ကြီးကို ဆိုသည်။

(ဌ) ဦးဆောင်ညွှန်ကြားရေးမှူး ဆိုသည်မှာ မြန်မာ့စိုက်ပျိုးရေးလုပ်ငန်း ဦးဆောင်ညွှန်ကြားရေးမှူးကို ဆိုသည်။

အခန်း(၂)

ရည်ရွယ်ချက်

- ၃။ ဤဥပဒေကိုအောက်ပါရည်ရွယ်ချက်များနှင့်အညီ အကောင်အထည်ဖော် ဆောင်ရွက်ရမည်-
 - (က) ထိန်းချုပ်ပိုးမွှားများ ပြည်ပမှ မြန်မာနိုင်ငံအတွင်းသို့ တစ်နည်းနည်းဖြင့် ရောက်ရှိမလာနိုင်ရေးအတွက် ကာကွယ်တားဆီးရန်၊
 - (ခ) ထိန်းချုပ်ပိုးမွှား ကျရောက်လာသည့်အခါ ထိရောက်စွာ နှိမ်နင်းရန်၊

(ဂ) ပြည်ပသို့ တင်ပို့မည့် အပင် သို့မဟုတ် အပင်ထွက်ပစ္စည်းနှင့်စပ်လျဉ်း၍ လိုအပ်ပါက ပိုးသတ်ရေး၊ ပိုးမွှားသန့်စင်ရေးလုပ်ငန်းများ ဆောင်ရွက်ရန်နှင့် ပိုးမွှားကင်းရှင်းကြောင်း လက်မှတ်ထုတ်ပေးရန်။

အခန်း(၃)

ပြည်ပမှ တင်သွင်းခြင်း၊ ပြည်ပသို့တင်ပို့ခြင်း

- ၄။ အပင်၊ အပင်ထွက်ပစ္စည်း၊ ပိုးမွှား၊ အကျိုးပြုသက်ရှိသို့မဟုတ် မြေကြီးကို-
 - (က) ပြည်ပမှ ပြည်တွင်းသို့ တင်သွင်းလိုသူသည် သက်ဆိုင်ရာဌာန သို့မဟုတ် အဖွဲ့အစည်းထံမှ တင်သွင်းခွင့်လိုင်စင် သို့မဟုတ် ပါမစ်ရယူခြင်း မပြုမီ တင်သွင်းခွင့် ထောက်ခံချက်လက်မှတ် ရရှိရေးအတွက် မြန်မာ့စိုက်ပျိုးရေးလုပ်ငန်းသို့ ဦးစွာလျှောက်ထား ရမည်၊
 - (ခ) ပြည်ပမှ မှာယူတင်သွင်းခြင်းဖြင့် ရောက်ရှိလာသည့်အခါတွင်ဖြစ်စေ၊ မိမိနှင့်တစ်ပါတည်း ယူဆောင်လာသည့်အခါတွင်ဖြစ်စေ မြန်မာ့စိုက်ပျိုးရေးလုပ်ငန်း၏ စစ်ဆေးမှုကို ခံယူရမည်၊
 - (ဂ) တင်သွင်းခွင့်ထောက်ခံချက်လက်မှတ်အတွက် သတ်မှတ်သည့် အခကြေးငွေနှင့် စစ်ဆေးခ ကို တင်သွင်းသူ သို့မဟုတ် ယူဆောင်လာသူက ပေးဆောင်ရမည်။
- ၅။ အပင် သို့မဟုတ် အပင်ထွက်ပစ္စည်းကို ပြည်တွင်းမှ ပြည်ပသို့တင်ပို့ခွင့် ရရှိသူသည် ပိုးမွှား ကင်းရှင်းကြောင်းလက်မှတ်ရယူရန် သို့မဟုတ် ပိုးသတ်ပေးရန် သို့မဟုတ် ပိုးမွှားသန့်စင်ပေးရန် မြန်မာ့စိုက်ပျိုးရေးလုပ်ငန်းသို့ သတ်မှတ်သည့် အခကြေးငွေပေးဆောင်ပြီး လျှောက်ထား နိုင်သည်။
- ၆။ အပင်၊ အပင်ထွက်ပစ္စည်း၊ ပိုးမွှား၊ အကျိုးပြုသက်ရှိ သို့မဟုတ် မြေကြီးကို ကြားစခန်းမှ တစ်ဆင့် ပြည်ပသို့ ပြန်လည်တင်ပို့ရာတွင်-
 - (က) မြန်မာ့စိုက်ပျိုးရေးလုပ်ငန်းက စစ်ဆေးနိုင်ခွင့်ရှိသည်၊
 - (ခ) ပုဒ်မခွဲ (က) အရ စစ်ဆေးရာ၌ ထိန်းချုပ်ပိုးမွှား တွေ့ရှိရပါက ပိုးသတ်ခြင်း သို့မဟုတ် ပိုးမွှားသန့်စင်ခြင်းကို မြန်မာ့စိုက်ပျိုးရေးလုပ်ငန်းက ဆောင်ရွက်နိုင်ခွင့်ရှိသည်။ ကုန်ကျစရိတ် ကို သက်ဆိုင်သူက ကျခံရမည်၊
 - (ဂ) ပိုးမွှားကင်းရှင်းကြောင်းလက်မှတ် ရယူလိုပါက မြန်မာ့စိုက်ပျိုးရေးလုပ်ငန်းသို့ သတ်မှတ် သည့် အခကြေးငွေ ပေးဆောင်ပြီး လျှောက်ထားရယူနိုင်သည်။

အခန်း(၄)

ပိုးမွှားစစ်ဆေးရေးစခန်းများ

၇။ ဤဥပဒေအရ ပိုးမွှားစစ်ဆေးရေးလုပ်ငန်းများ ဆောင်ရွက်နိုင်ရန် မြန်မာ့စိုက်ပျိုးရေးလုပ်ငန်းသည် အောက်ပါ နေရာများတွင် ပိုးမွှားစစ်ဆေးရေးစခန်းများကို ဖွင့်လှစ်ထားရှိရမည်-

- (က) ရန်ကုန်အပြည်ပြည်ဆိုင်ရာလေဆိပ်၊
- (ခ) ရန်ကုန်ဆိပ်ကမ်း၊
- (ဂ) မြန်မာ့ဆက်သွယ်ရေးလုပ်ငန်း၊ ပြည်ပချောစာပို့ငှာနာ၊
- (ဃ) ကြားစခန်း၊

၈။ ဝန်ကြီးဌာနသည် ပိုးမွှားစစ်ဆေးရေး စခန်းများကို တိုးချဲ့သတ်မှတ်နိုင်သည်။
အခန်း(၅)

ဦးဆောင်ညွှန်ကြားရေးမှူး၏ တာဝန်နှင့် လုပ်ပိုင်ခွင့်များ

- ၉။ ဦးဆောင်ညွှန်ကြားရေးမှူး၏ တာဝန်နှင့် လုပ်ပိုင်ခွင့်များမှာ အောက်ပါအတိုင်း ဖြစ်သည်-
- (က) ပြည်ပမှ တင်သွင်းလာသော အပင်၊ အပင်ထွက်ပစ္စည်း၊ ပိုးမွှား၊ အကျိုးပြုသက်ရှိ၊ အပင်ထွက် မဟုတ်သောပစ္စည်း သို့မဟုတ် မြေကြီးတွင် ထိန်းချုပ်ပိုးမွှား ကပ်ငြိပါရှိလာခြင်း ရှိမရှိနှင့်စပ်လျဉ်း၍ စစ်ဆေးရမည့် နည်းလမ်းများ သတ်မှတ်ပေးခြင်း၊
 - (ခ) ပြည်ပသို့ ပြန်လည်တင်ပို့မည့် အပင်၊ အပင်ထွက်ပစ္စည်း၊ ပိုးမွှား၊ အကျိုးပြုသက်ရှိ သို့မဟုတ် မြေကြီးကို ကြားစခန်း၌ ခေတ္တထားရှိခြင်း၊ ယာဉ်တစ်ခုမှ အခြားယာဉ်တစ်ခုသို့ ရွှေ့ပြောင်းသယ်ယူခြင်းများနှင့် စပ်လျဉ်း၍ စည်းကမ်းချက်များ သတ်မှတ်ပေးခြင်း၊
 - (ဂ) ပြည်ပသို့ပြန်လည်တင်ပို့မည့် အပင်၊ အပင်ထွက်ပစ္စည်း၊ ပိုးမွှား၊ အကျိုးပြုသက်ရှိ သို့မဟုတ် မြေကြီးကို လက်ခံမည့်နိုင်ငံ၏ လိုအပ်ချက်အရ စစ်ဆေးနိုင်ရန်နည်းလမ်းများ သတ်မှတ်ပေးခြင်း၊
 - (ဃ) ပြည်တွင်း၌ ထိန်းချုပ်ပိုးမွှား ကျရောက်လာပါက ထိရောက်စွာ နှိမ်နင်းနိုင်ရေးအတွက် လိုအပ်သော အစီအမံများ ချမှတ် ဆောင်ရွက်ခြင်း၊
 - (င) အပင်၊ အပင်ထွက်ပစ္စည်း၊ ပိုးမွှား၊ အကျိုးပြုသက်ရှိ သို့မဟုတ် မြေကြီးကို ပြည်ပမှ တင်သွင်းနိုင်ရေးအတွက် တင်သွင်းခွင့် ထောက်ခံချက်လက်မှတ် လျှောက်ထားမှုများကို စိစစ်၍ ခွင့်ပြုခြင်း၊ ငြင်းပယ်ခြင်း၊
 - (စ) ပိုးသတ်ခြင်း၊ သို့မဟုတ် ပိုးမွှားသန့်စင်ခြင်းတို့ကိုဆောင်ရွက်နိုင်ရန် စီစဉ်ဆောင်ရွက်ပေးခြင်း၊
 - (ဆ) ပိုးမွှားကင်းရှင်းကြောင်း လက်မှတ်လျှောက်ထားမှုများကို စိစစ်၍ ခွင့်ပြုခြင်း၊ ငြင်းပယ်ခြင်း၊
 - (ဇ) ထိန်းချုပ်ပိုးမွှား ကျရောက်နေသော အပင်၊ အပင်ထွက်ပစ္စည်း၊ အကျိုးပြုသက်ရှိ သို့မဟုတ် မြေကြီးကို ပြည်တွင်းတစ်နေရာမှ တစ်နေရာသို့ သယ်ယူပို့ဆောင်ခြင်း မပြုရန် တားမြစ်မိန့် ထုတ်ပြန်ခြင်း၊

(ဈ) စီမံခန့်ခွဲရေးဆိုင်ရာ ပြစ်ဒဏ်ချမှတ်ခြင်း၊

(ည) ဝန်ကြီးက ပေးအပ်သော တာဝန်များကို ထမ်းဆောင်ခြင်း။

၁၀။ ဦးဆောင်ညွှန်ကြားရေးမှူးသည်-

(က) မြန်မာ့စိုက်ပျိုးရေးလုပ်ငန်းမှ သင့်လျော်သော ဝန်ထမ်းများကို စစ်ဆေးရေးမှူးချုပ် အဖြစ်လည်းကောင်း၊ စစ်ဆေးရေးမှူးများ အဖြစ်လည်းကောင်း တာဝန်ပေးအပ်ရမည်၊

(ခ) စစ်ဆေးရေးမှူးချုပ်နှင့် စစ်ဆေးရေးမှူးတို့၏ တာဝန်နှင့်လုပ်ပိုင်ခွင့်များကို သတ်မှတ်ပေး ရမည်၊

(ဂ) မိမိ၏လုပ်ပိုင်ခွင့်များကို စစ်ဆေးရေးမှူးချုပ် သို့မဟုတ် မြန်မာ့စိုက်ပျိုးရေးလုပ်ငန်းမှ အရာရှိတစ်ဦးဦးအား လွှဲအပ်၍ ဆောင်ရွက်စေနိုင်သည်၊

(ဃ) စီမံခန့်ခွဲရေးဆိုင်ရာပြစ်ဒဏ်ချမှတ်ပိုင်ခွင့်ကို မြန်မာ့စိုက်ပျိုးရေးလုပ်ငန်းမှ သင့်လျော် သော အရာရှိများကို လွှဲအပ်၍ ဆောင်ရွက်စေနိုင်သည်။

အခန်း(၆)

တားမြစ်ချက်နှင့် စီမံခန့်ခွဲရေးဆိုင်ရာပြစ်ဒဏ်

၁၁။ မည်သူမျှ တင်သွင်းခွင့် ထောက်ခံချက်လက်မှတ် မရရှိဘဲ အပင်၊ အပင်ထွက်ပစ္စည်း၊ ပိုးမွှား၊ အကျိုးပြုသက်ရှိ သို့မဟုတ် မြေကြီးကို ပြည်ပမှ ပြည်တွင်းသို့ တင်သွင်းခြင်းမပြုရ။

၁၂။ မည်သူမျှ အပင်၊ အပင်ထွက်ပစ္စည်း၊ ပိုးမွှား၊ အကျိုးပြုသက်ရှိ သို့မဟုတ် မြေကြီးကို တင်သွင်းခွင့်ထောက်ခံချက်လက်မှတ်အရ မှာယူတင်သွင်းလာသည့် အခါတွင်ဖြစ်စေ၊ ပြည်ပမှ မိမိနှင့်တစ်ပါတည်း ယူဆောင်လာသည့်အခါတွင်ဖြစ်စေ မြန်မာ့စိုက်ပျိုးရေးလုပ်ငန်း ၏ စစ်ဆေးမှုနှင့် ကြီးကြပ်မှုကို ခံယူရန် ပျက်ကွက်ခြင်းမရှိစေရ။

၁၃။ အပင်ထွက်မဟုတ်သောပစ္စည်းကို ပြည်ပမှ ပြည်တွင်းသို့ တင်သွင်းသူသည် မြန်မာ့ စိုက်ပျိုးရေးလုပ်ငန်း၏ စစ်ဆေးမှုကိုခံယူရန် ပျက်ကွက်ခြင်း မရှိစေရ။

၁၄။ မည်သူမျှ မြန်မာ့စိုက်ပျိုးရေးလုပ်ငန်းက ထိန်းချုပ်ပိုးမွှား ကျရောက်နေကြောင်း ကြေညာထားသည့် အပင်၊ အပင်ထွက်ပစ္စည်း၊ အကျိုးပြုသက်ရှိ သို့မဟုတ် မြေကြီးကို သိလျက်နှင့် ပြည်တွင်းတစ်နေရာမှ တစ်နေရာသို့ သယ်ယူခြင်း၊ ပို့ဆောင်ခြင်း မပြုရ။

၁၅။ မည်သူမျှ ဤဥပဒေအရ ပြုလုပ်သည့် နည်းဥပဒေများ သို့မဟုတ် လုပ်ထုံးလုပ်နည်းများပါ ပြဋ္ဌာန်းချက် တစ်ရပ်ရပ်ကို ဖောက်ဖျက်ခြင်း မပြုရ။

၁၆။ ပုဒ်မ ၁၁ သို့မဟုတ် ပုဒ်မ ၁၂ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက် ကျူးလွန်သူသည် အောက်ပါစီမံခန့်ခွဲရေးဆိုင်ရာ ပြစ်ဒဏ်ကို ချမှတ်ခြင်းခံရမည်-

(က) ပထမအကြိမ် ကျူးလွန်ခြင်း ဖြစ်ပါက အနည်းဆုံး ကျပ် ၁၀၀၀ မှ အများဆုံး ကျပ် ၅၀၀၀ အထိ ဒဏ်ကြေးငွေ တပ်ရိုက်ခြင်း၊

(ခ) ထပ်မံကျူးလွန်ခြင်း ဖြစ်ပါက အနည်းဆုံး ကျပ် ၅၀၀၀ မှ အများဆုံး ကျပ် ၁၀၀၀၀ အထိ ဒဏ်ကြေးငွေ တပ်ရိုက်ခြင်း၊

၁၇။ ပုဒ်မ ၁၃၊ ပုဒ်မ ၁၄ သို့မဟုတ် ပုဒ်မ ၁၅ ပါ ပြဋ္ဌာန်းချက်ကို ဖောက်ဖျက်ကျူးလွန်သူသည် အောက်ပါ စီမံခန့်ခွဲရေးဆိုင်ရာ ပြစ်ဒဏ်ကို ချမှတ်ခြင်း ခံရမည်-

(က) ပထမအကြိမ် ကျူးလွန်ခြင်း ဖြစ်ပါက အနည်းဆုံး ကျပ် ၅၀၀ မှ အများဆုံး ကျပ် ၂၀၀၀ အထိ ဒဏ်ကြေးငွေ တပ်ရိုက်ခြင်း၊

(ခ) ထပ်မံကျူးလွန်ခြင်း ဖြစ်ပါက အနည်းဆုံး ကျပ် ၂၀၀၀ မှ အများဆုံး ကျပ် ၅၀၀၀ အထိ ဒဏ်ကြေးငွေ တပ်ရိုက်ခြင်း။

၁၈။ ပုဒ်မ ၁၆ သို့မဟုတ် ပုဒ်မ ၁၇ အရ စီမံခန့်ခွဲရေးဆိုင်ရာ ပြစ်ဒဏ်ကိုချမှတ်ရာတွင် ပြစ်မှုနှင့် အကျိုးဝင်သော သက်သေခံပစ္စည်းကို ဖျက်ဆီးစေခြင်း သို့မဟုတ် သတ်မှတ်ထားသော အခကြေးငွေကို ပေးဆောင်စေပြီး ပိုးသတ်ခြင်း သို့မဟုတ် ပိုးမွှားသန့်စင်စေခြင်းကို ပြုလုပ် နိုင်သည်။

အခန်း(၇)

အယူခံခြင်း

၁၉။ ဤဥပဒေအရ ဦးဆောင်ညွှန်ကြားရေးမှူးက ချမှတ်သောအမိန့် သို့မဟုတ် ဆုံးဖြတ်ချက် နှင့်စပ်လျဉ်း၍မကျေနပ်သူသည် ယင်း အမိန့် သို့မဟုတ် ဆုံးဖြတ်ချက် ချမှတ်သည့်နေ့မှစ၍ ရက်ပေါင်း ၆၀ အတွင်း ဝန်ကြီးထံ အယူခံဝင်နိုင်သည်။

၂၀။ ဝန်ကြီး၏ ဆုံးဖြတ်ချက်သည် အပြီးအပြတ် ဖြစ်စေရမည်။

အခန်း(၈)

အထွေထွေ

၂၁။ သက်ဆိုင်ရာအစိုးရဌာန သို့မဟုတ် အစိုးရအဖွဲ့အစည်းသည် ပြည်ပမှ ရောက်ရှိလာသည့် အပင်၊ အပင်ထွက်ပစ္စည်း၊ ပိုးမွှား၊ အကျိုးပြုသက်ရှိ၊ မြေကြီး သို့မဟုတ် အပင်ထွက် မဟုတ်သော ပစ္စည်းကို-

(က) စစ်ဆေးမှုပြုနိုင်ရန် မြန်မာ့စိုက်ပျိုးရေးလုပ်ငန်းသို့ အမြန်ဆက်သွယ် အကြောင်းကြား ရမည်၊

(ခ) မြန်မာ့စိုက်ပျိုးရေးလုပ်ငန်းက စစ်ဆေးပြီးနောက် ပိုးမွှားကင်းရှင်းကြောင်း တွေ့ရှိရမှသာ တင်သွင်းသူအား ထုတ်ယူခွင့်ပြုရမည်။

- ၂၂။ ဤဥပဒေအရ ပိုးမွှားစစ်ဆေးသည့် လုပ်ငန်းကို ဆောင်ရွက်ရာတွင်-
 - (က) ကုန်စည် စီးဆင်းမှု မှန်ကန် မြန်ဆန်ရေးကို မထိခိုက်စေရန် ဆောင်ရွက်ရမည်၊
 - (ခ) စစ်ဆေးမှုကို နှောင့်နှေးကြန့်ကြာခြင်း မရှိစေဘဲ ဆောင်ရွက်ရမည်။
- ၂၃။ ဤဥပဒေအရ ဆောင်ရွက်ရန်ရှိသော ပိုးသတ်ခြင်း သို့မဟုတ် ပိုးမွှားသန့်စင်ပေးခြင်းကို ပိုးသတ်ဆေး ဥပဒေအရ ဖွဲ့စည်းထားသော ပိုးသတ်ဆေး မှတ်ပုံတင်အဖွဲ့က အသိအမှတ်ပြု ထားသည့် အဖွဲ့အစည်း တစ်ရပ်ရပ်က ဆောင်ရွက်ခွင့်ရှိသည်။
- ၂၄။ ဝန်ကြီးဌာနသည် အပင်၊ အပင်ထွက်ပစ္စည်း၊ ပိုးမွှား သို့မဟုတ် မြေကြီးကို စစ်ဆေးသည့် ကိစ္စမှအပ အစိုးရဌာနတစ်ခုခု သို့မဟုတ် အစိုးရအဖွဲ့အစည်း တစ်ရပ်ရပ်အား ဤဥပဒေပါ ပြဋ္ဌာန်းချက် တစ်ရပ်ရပ်နှင့် စပ်လျဉ်း၍ လိုက်နာဆောင်ရွက်ခြင်းမှ ကင်းလွတ်ခွင့် ပြုနိုင် သည်။
- ၂၅။ အပင်၊ အပင်ထွက်ပစ္စည်း၊ ပိုးမွှား၊ အကျိုးပြုသက်ရှိ သို့မဟုတ် မြေကြီးကို ပြည်ပမှ ပြည်တွင်းသို့ တင်သွင်းခွင့်လိုင်စင် သို့မဟုတ် ပါမစ်ထုတ်ပေးပိုင်ခွင့်ရှိသော အစိုးရဌာန သို့မဟုတ် အစိုးရအဖွဲ့အစည်းသည် မြန်မာ့စိုက်ပျိုးရေးလုပ်ငန်း၏ တင်သွင်းခွင့် ထောက်ခံချက်လက်မှတ် တင်ပြနိုင်သူကိုသာ လိုင်စင် သို့မဟုတ် ပါမစ် ထုတ်ပေးနိုင်သည်။
- ၂၆။ မြန်မာ့စိုက်ပျိုးရေးလုပ်ငန်းသည် ဤဥပဒေအရ ရရန်ရှိသော ဒဏ်ကြေးငွေကို မြေခွန်မပြေ ကျန်ငွေဖြစ်ဘိသကဲ့သို့ ကောက်ခံနိုင်သည်။
- ၂၇။ ဤဥပဒေပါ ပြဋ္ဌာန်းချက်များကို ဆောင်ရွက်နိုင်ရန်-
 - (က) ဝန်ကြီးဌာနသည် လိုအပ်သော နည်းဥပဒေများ၊ လုပ်ထုံးလုပ်နည်းများကို အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်၊
 - (ခ) ဝန်ကြီးဌာနနှင့် မြန်မာ့စိုက်ပျိုးရေးလုပ်ငန်းသည် လိုအပ်သော အမိန့်၊ ညွှန်ကြားချက်များ ကို ထုတ်ပြန်နိုင်သည်။
- ၂၈။ The Insects and Pests Act, 1914 ကို ဤဥပဒေဖြင့် ရုပ်သိမ်းလိုက်သည်။

(ပုံ) သန်းရွှေ

ဗိုလ်ချုပ်မှူးကြီး

ဥက္ကဋ္ဌ

နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့